

# قرنټيانو ته د پولوس رسول لومړی

## لیک

د کتاب پېژندنه

پولوس رسول دا لیک په قرنټوس ښار کې د عیسی مسیح پیروانو ته لیکلی دی. د پولوس په وخت کې قرنټوس یو د لویو او مشهورو یوناني ښارونو څخه ؤ چې بېلابېل قومونه په کې اوسېدل. دا ښار د خپلې سوداګرۍ، یوناني دود او دستور، بې حده عیش او عشرت، اخلاقي فساد او د مختلفو مذهبونو او فلسفو د شتون له امله مشهور شوی ؤ.

د مسیحیانو ټولنه چې کلیسا نومېږي، د قرنټوس په ښار کې د پولوس د خدمت او زېږي رسونې په نتیجه کې پرانیستل شوې وه (د رسولانو عملونه ۱۸ فصل وګورئ). په دې لیک کې پولوس د هغو پوښتنو په اړه بحث کوي چې د قرنټوس ایماندارانو د عیسوي ژوند او عقیدوي موضوعګانو په اړه درلودلې.

د پولوس اصلي اندېښنه د ځینیو ستونزو په اړه وه لکه بې اتفاقي، د کلیسا د غړو ترمنځ اخلاقي فساد، د واده او نامشروع جنسي اړیکو په اړه پوښتنې. هغه همدا شان د وجدان په موضوع، په کلیسا کې د نظم او د روح القدس د ډالۍ په اړه ځیني شیان لیکلي دي. پولوس د

مړو څخه د عیسی مسیح د بیا ژوندي کېدلو په اړه هم تعلیم ورکوي او دا چې د دې حقیقت پوهېدل څومره مونږ ته امید راکوي. پولوس د خدای د کلام په ښه پوهېدلو سره ښایي چې د عیسی مسیح پیغام څنگه دا ډول پوښتنو ته ځوابونه ورکوي.

د دې لیک دیارلسم فصل په ځانګړې توګه شهرت لري. په دې فصل کې مینه د غوره الهي ډالی په توګه معرفي شوې ده چې خدای یې خپلو ایماندارانو ته ورکوي.

## د موضوعگانو لست

د لیک سریزه: ۱:۱-۹

په کلیسا کې باید بې اتفاقي نه وي: ۱:۱۰ - ۴:۲۱

د ایماندار دپاره په کور او ټولنه کې د ښو اخلاقو لرل: ۵ - ۷ فصلونه

د هغو خوږو په اړه پوښتنې چې بتانو ته وړاندې کېږي: ۸:۱ - ۱۱:۱

د عبادت د طریقو په اړه لارښوونې: ۱۱:۲ - ۱۴:۴۰

د مسیح او د مړو بیا راژوندي کېدل: ۱۵ فصل

د محتاجو ایماندارانو دپاره د مالي مرستو راټولول: ۱:۱۶-۴

د راتلونکي سفر دپاره د پولوس نقشه او وروستي پیغامونه او

حکونه: ۵:۱۶-۲۴

۱ (۱) دا لیک د پولوس له خوا دی چې د خدای د ارادې له مخې

ورته بلنه ورکړل شوه چې د عیسی مسیح رسول وي او همدارنګه

زمونږ د ورور سوستینیس له خوا نه (۲) د خدای کلیسا ته چې په

قرنتوس کې ده، يعنې هغو خلکو ته چې د عیسی مسیح په نوم سپېڅلي شوي دي او د خدای له خوا ورته بلنه ورکړل شوې ده چې د هغه سپېڅلي خلک اوسي او هغو ټولو ته چې په هرځای کې د عیسی مسیح نوم چې د هغوی او زمونږ څښتن دی، یادوي. (۳)

زمونږ د پلار خدای او څښتن عیسی مسیح فضل او سلامتي دې وي په تاسو باندې.

## شکرگزاري

(۴) زه تل د هغه فضل په خاطر چې خدای د عیسی مسیح په وسیله په تاسو باندې وکړ، شکر وباسم. (۵) ځکه چې د مسیح په وسیله خدای تاسو په هر لحاظ او په هر ډول خبرواترو او پوهه کې شتمن کړي یی. (۶) له دې امله د مسیح په هکله زمونږ شاهدي په تاسو کې ثابته شوه. (۷) په داسې حال کې چې تاسو زمونږ د څښتن عیسی مسیح بېرته راتللو ته سترگې په لاره یی، نو تاسو سره د روحاني نعمتونو هېڅ کمی نشته. (۸) خدای به تاسې تر اخره پورې ټینګ وساتي، ترڅو زمونږ د څښتن عیسی مسیح د راتللو په ورځ یې عیبه اوسی. (۹) خدای په خپله وعده وفادار دی، هغه تاسو رابللي یی چې د هغه د زوی یعنې زمونږ د څښتن عیسی مسیح سره شراکت ولری.

په کلیسا کې باید بې اتفاقي نه وي

(۱۰) ای خویندو او ورونو! زمونږ د څښتن عیسی مسیح په نوم ستاسو نه غوښتنه کوم څه چې وایئ په هغو کې سره جوړ راشئ او

ستاسو په منځ کې دې بې اتفاقي نه وي، بلکې په يو فکر او يو مقصد  
يو د بله سره يووالی ولری. (۱۱) ځکه چې ای خویندو او ورونو! د  
خلويي خور د کورنی ځينو خلکو ماته خبر راکړ چې ستاسو په منځ  
کې شخړې روانې دي. (۱۲) زما مقصد دا دی چې ستاسو څخه يو  
وايي: «زه د پولوس پيروي کوم» او بل وايي: «زه د اپولوس پيروي  
کوم» او بل وايي: «زه د پطروس پيروي کوم» او بل وايي: «زه د  
مسيح پيروي کوم.» (۱۳) ايا مسيح په ډلو باندې ووېشل شو؟ ايا  
پولوس ستاسو دپاره په صليب باندې ځوړند کړای شو؟ ايا تاسو د  
پولوس په نوم د تعميد غسل اخيستی دی؟

(۱۴) زه د خدای شکر کوم چې پرته له کرسپوس او گايوس نه ما په  
تاسو کې بل چاته د تعميد غسل نه دی ورکړی. (۱۵) نو بيا هېڅوک  
نه شي کولای ووایي چې تاسو زما د شاگردانو په توگه د تعميد غسل  
اخيستی دی. (۱۶) هو، ما د استيفان کورنی ته هم د تعميد غسل  
ورکړی دی، خو نور زما په ياد نه دي چې بل چاته به مې د تعميد  
غسل ورکړی وي. (۱۷) ځکه چې مسيح زه د دې دپاره نه يم  
رالېرلی چې د تعميد غسل ورکړم، بلکې د دې دپاره يې رالېرلی يم  
چې زېری ورسوم او دا نه چې زه په انساني حکمت سره خبرې  
وکړم، هسې نه چې د مسيح د صليب قدرت بې اثره شي.

مسيح د خدای قدرت او حکمت دی

(۱۸) د صليب پيغام د هغو خلکو دپاره چې تباه کېدونکي دي،  
بې معنی دی. خو زموږ دپاره چې خلاصون مومو، دا د خدای قدرت

دی. (۱۹) ځکه چې د خدای په کلام کې لیکل شوي دي:

زه به د حکیمانو حکمت له منځه یوسم او د هونبیارانو پوهه به باطله کړم.

(۲۰) نو هغه حکیم چېرته دی؟ هغه عالم چېرته دی؟ یا د دې نړۍ تکره بحث کونکی چېرته دی؟ ایا خدای نه دي ویلي چې د دې نړۍ حکمت بې معنی دی؟

(۲۱) ځکه چې خدای د خپل حکمت له مخې دا پرېکړه کړې ده چې د نړۍ خلک ونه شي کولای چې په خپل حکمت سره هغه وپېژني، بلکې د هغه خوښه وه چې یوازې هغو خلکو ته خلاصون ورکړي چې په هغه بې معنی پیغام باندې ایمان لري چې مونږ یې وعظ کوو. (۲۲) ځکه چې یهودیان معجزې غواړي او یونانیان د حکمت په لټه کې دي. (۲۳) خو کله چې مونږ د صلیب شوي مسیح په هکله وعظ کوو، یهودیان خفه کېږي او د غیریهودیانو دپاره بې معنی دی. (۲۴) خو کوم کسان چې خدای ورته بلنه ورکړې ده، که هغه یهودیان دي یا یونانیان، د دواړو دپاره مسیح د خدای قدرت او د خدای حکمت دی. (۲۵) ځکه هغه څه چې د خدای په هکله کم عقلي گڼل کېږي، هغه د انسان د حکمت نه ډېر اوچت دی او هغه څه چې خلک یې د خدای کمزوري گڼي، هغه د انسان د قدرت نه ډېر زورور دی.

(۲۶) ای خویندو او ورونو! په یاد ولرئ، مخکې له دې چې خدای تاسو ته بلنه درکړي تاسو څه ډول خلک وئ. د دې نړۍ د معیارونو

له مخې په تاسو کې ډېر خلک نه ډېر هوښيار وو، نه زورور او نه د کوم لوړ مقام خاوندان وو. (۲۷) خو خدای هغه شيان غوره کړل چې د دنيا خلک يې بې معنی گڼي، ترڅو هوښياران وشموي او هغه شيان يې غوره کړل چې د دنيا خلک يې کمزوري گڼي، ترڅو زورور خلک وشموي. (۲۸) خدای هغه شيان غوره کړل چې د نړۍ خلک يې کمزوري، سپک او حتی هغه په هېڅ حسابوي، ترڅو هغه شيان باطل کړي چې د انسان په فکر مهم دي. (۲۹) ترڅو هېڅ انسان د خدای په حضور کې په خپل ځان وياړ ونه کړي. (۳۰) خدای تاسو د مسيح سره يو کړئ. هغه يې زمونږ دپاره حکمت وگرځاوه. د هغه په وسيله مونږ د خدای په وړاندې عادل وگڼل شولو، مونږ يې پاک او سپېڅلي کړو او د گناه نه يې خلاص کړو. (۳۱) نو لکه څنگه چې د خدای په کلام کې ليکل شوي دي:

که څوک وغواړي چې وياړ وکړي، نو په څښتن باندې دې وياړ وکړي.

## د صليب شوي مسيح په هکله پيغام

۲ (۱) ای خویندو او ورونو! کله چې زه تاسو ته د خدای د پټ راز د وعظ دپاره راغلم، نو تاسو ته زما وينا ډېره اوچته او د حکمت له مخې نه وه. (۲) کله چې زه تاسو سره وم، نو دا پرېکړه مې وکړه چې تاسو ته به پرته د عیسی مسیح او په صليب باندې د هغه د مړينې نه د بل هېڅ شي په هکله وعظ ونه کړم. (۳) زه تاسو ته په کمزورۍ، وېرې او لړزېدلو سره راغلم (۴) او زما وينا او پيغام د

انسانې حکمت او هڅوونکو خبرو له مخې نه، بلکې د روح القدس د قدرت د ښودلو له مخې و. (۵) ما داسې وکړل ترڅو ستاسو ايمان د انسانې حکمت په بنياد نه، بلکې د خدای په قدرت سره ټينگ وي.

## د خدای حکمت

(۶) بياهم مونږ د هغو خلکو په منځ کې د حکمت خبرې کوو چې

په روحاني لحاظ بالغ دي، خو دا د دې نړۍ او يا د دې نړۍ د

حاکمانو حکمت نه دی چې د تباهۍ خواته روان دي. (۷) بلکې

مونږ د خدای د هغه پټ حکمت د راز په هکله خبرې کوو چې خدای د نړۍ د جوړولو نه مخکې زمونږ د سرلوړۍ دپاره ټاکلی و.

(۸) خو د دې دنيا د حاکمانو څخه هېڅ يو يې په دې حکمت

باندې پوه نه شو، ځکه که چېرې هغوی پوهېدلی نو عيسی مسيح

چې د جلال خاوند دی، په صليب باندې ځوړند کړی نه وای. (۹)

خو لکه څنگه چې د خدای په کلام کې ليکل شوي دي:

څه چې نه سترگو ليدلي، نه غوږونو اورېدلي او نه د انسان په زړه کې

تېر شوي دي، خدای هغه د هغو خلکو دپاره تيار کړي دي چې د

هغه سره مينه کوي.

(۱۰) خو خدای دا شيان مونږ ته د خپل روح په وسيله ښکاره کړي

دي. ځکه چې د هغه روح د ټولو شيانو او حتی د خدای د ډېرو

ژورو او پټو مقصدونو په لټه کې دی. (۱۱) ځکه څوک کولای شي

چې د بل انسان د خيالونو څخه خبر شي، پرته د هغه له روح نه چې

په هغه کې دی؟ په همدې ډول پرته د خدای له روح څخه هېڅوک

نه شي کولای چې د خدای په خیالونو باندې پوه شي. (۱۲) خو مونږ دنیاوي روح نه دی ترلاسه کړی، بلکې هغه روح مو ترلاسه کړی دی چې د خدای له خوا دی، ترڅو هغه شیان وپېژنو چې خدای مونږ ته وړیا راکړي دي.

(۱۳) مونږ د هغو شیانو په هکله خبرې نه کوو چې انساني حکمت مونږ ته رازده کړي دي، بلکې په هغو خبرو کې یې بیانوو چې روح القدس راته زده کړي دي او په دې ډول روحاني حقیقتونه هغو خلکو ته بیانوو چې روحاني دي. (۱۴) خو څوک چې روحاني نه دی، نو هغه د خدای د روح حقیقتونه نه مني، ځکه چې د هغه په نظر دا بې عقلي ده. هغه نه شي کولای چې په هغو باندې پوه شي، د دې دپاره چې په دې ډول تعلیم باندې د پوهېدلو په خاطر روحاني قضاوت ته اړتیا ده. (۱۵) روحاني شخص کولای شي چې د ټولو شیانو په هکله قضاوت وکړي، خو هېڅوک نه شي کولای د هغه په هکله قضاوت وکړي. (۱۶) ځکه چې د خدای په کلام کې لیکل شوي دي:

څوک کولای شي چې د څښتن په فکرونو باندې پوه شي او څوک کولای شي چې هغه ته مشوره ورکړي؟

خو مونږ په دې شیانو باندې پوهیږو، ځکه چې د مسیح په شان فکر کوو.



۳ (۱) ای خویندو او ورونو! ما تاسو سره لکه د روحاني خلکو

په شان خبرې ونه کړای شوې، بلکې تاسو سره مې داسې خبرې وکړې لکه د دې نړۍ د خلکو سره چې مې وکړې یعنې لکه د هغو کسانو په شان چې په مسیح باندې په ایمان کې لا تراوسه ماشومان دي. (۲) ما تاسو په شیدو باندې ماړه کړئ، نه په سختو او کلکو خوړو باندې، ځکه چې تیار نه وئ چې سخت خواړه وخورئ. اوس

هم ورته تیار نه یئ، (۳) ځکه چې تاسو لا تراوسه هم د انساني فطرت د غوښتنو په اختیار کې یئ. په تاسو کې اوس هم کینه او شخړې شته، ایا دا د دې څرگندوونکې نه ده چې تاسو اوس هم نفساني یئ؟ ایا ستاسو چلند لکه د دې نړۍ د خلکو په شان نه دی؟ (۴) ځکه کله چې یو وايي: «زه د پولوس پیروي کوم.» او بل وايي: «زه د اپولوس پیروي کوم.» نو ایا تاسو لکه د دې نړۍ د خلکو په شان عمل نه کوئ؟

(۵) نو بیا اپولوس څوک دی؟ پولوس څوک دی؟ مونږ یوازې

خدمتگاران یو چې څښتن هر یو ته ځانگړې دنده ورسپارلې ده، ترڅو تاسو د هغوی په وسیله ایمان راوړئ. (۶) ما وکرل، اپولوس اوبه ورکړې، خو خدای راشنه کړل. (۷) نو بیا نه هغه څوک مهم دی چې کړي یې، نه هغه څوک چې اوبه ورکوي، بلکې یوازې خدای دی چې شنه کوي یې. (۸) څوک چې کرنه کوي او څوک چې اوبه ورکوي، دواړه یو برابر دي، خو هر یو به د خپل کار له مخې خپل اجر ترلاسه کوي. (۹) ځکه چې مونږ خدای ته په خدمت کولو کې

سره همکاران یو. تاسو د خدای د کروندې ځمکه او هغه ودانۍ یئ چې خدای ورباندې کار کوي.

١١) د هغه فضل له مخې چې خدای ماته راکړ، ما لکه د یو ماهر گلکار په شان بنیاد کېښود او کوم بل څوک ورباندې ودانۍ جوړوي. خو هر یو دې پام وکړې چې څنگه یې جوړ کړي. ١١) ځکه چې هېڅوک نه شي کولای چې بل بنیاد کېږدي، پرته له هغه بنیاد نه چې اینښودل شوی دی او هغه بنیاد عیسی مسیح دی. ١٢) که چېرې څوک په هغه بنیاد باندې د سرو زرو، سپینو زرو، قیمتي تیږو، لرگیو، وانبو او بوسو څخه کار واخلي، ١٣) د هرچا کار به ښکاره شي، ځکه چې د قضاوت ورځ به هغه وښايي. هغه به د اور په وسیله ښکاره شي او اور به هغه وازمائي چې څه ډول کار یې کړی دی. ١٤) که چېرې هغه کار چې چا په دې بنیاد باندې کړی دی پاتې شي، نو هغه کس به اجر ترلاسه کړي. ١٥) خو که چېرې هغه کار په اور له منځه لاړ شي، نو هغه ته به تاوان ورسېږي، خو په خپله به وژغورل شي لکه څوک چې د اور د لمبو نه خلاص شي.

١٦) ایا په دې نه پوهېږئ چې تاسو د خدای کور یئ او د خدای روح په تاسو کې اوسېږي؟ ١٧) که څوک د خدای کور خرابوي، نو خدای به هغه تباه کړي، ځکه چې د خدای کور سپېڅلی دی او هغه کور په خپله تاسو یئ.

١٨) خپل ځان مه غولوی. که چېرې په تاسو کې څوک خپل ځان په دې نړۍ کې هونبیار گڼي، نو لومړی باید خپل ځان کم عقل وگڼي، ترڅو په رښتیا هونبیار شي. ١٩) ځکه چې د دې نړۍ حکمت د

خدای په نظر کې بې معنی دی. لکه څنګه چې د خدای په کلام کې لیکل شوي دي:

خدای هونبیاران په خپلې چالاکی کې راګېروي.

۲۰) او بیا لیکل شوي دي:

څښتن پوهېږي چې د هونبیارانو خیالونه باطل او پوچ دي.

۲۱) نو بیا تاسو په هغو کارونو باندې چې انسان بې کوي، ویاړ مه کوئ. ځکه چې هرڅه ستاسو دي، ۲۲) که پولوس وي یا اپولوس یا پطروس وي، که نړۍ وي، که ژوند یا مرګ، که اوسنی وخت وي او یا راتلونکی وخت وي، دا ټول ستاسو دي ۲۳) او تاسو د مسیح یی او مسیح د خدای دی.

د مسیح رسولان

۴ ۱) تاسو باید مونږ د مسیح خدمتګاران او د خدای د پټو رازونو ناظران او ساتونکي وګڼئ. ۲) تر ټولو مهمه دا چې ناظران باید وفادار وي. ۳) دا زما دپاره دومره مهمه خبره نه ده چې تاسو یا کومه انساني محکمه زما په هکله قضاوت وکړي. زه حتی د خپل ځان په هکله هم قضاوت نه کوم. ۴) که څه هم زه په خپل ځان کې کومه غلطی نه وینم، خو دا په دې معنی نه دی چې زه بې ګناه یم. دا څښتن دی چې زما په هکله قضاوت کوي. ۵) نو له دې امله د وخت نه مخکې د نورو په هکله قضاوت مه کوئ، بلکې د څښتن د

راتللو تر وخته انتظار وکړئ. ځکه چې خښتن به هغه څه چې په تياره کې پټ دي، په رڼا کې ښکاره کړي او د انسان د زړه مقصدونه به راڅرگند کړي. په هغه وخت کې څوک چې د ستاينې وړ دی، نو خدای به د هغه ستاينه وکړي.

٦ ای خویندو او ورونو! ما د دې مثالونو څخه د خپل ځان او اپولوس په هکله ستاسو د گټې دپاره کار واخيست، ترڅو تاسو زمونږ په وسيله د دې خبرو په معنی پوه شئ: «څه چې ليکل شوي دي د هغې نه زيات څه مه وايئ» ترڅو تاسو د يو کس صفت ونه کړئ او بل ته په سپکه سترگه ونه گورئ. ٧ ته چا د نورو نه لوړ گڼلی يې؟ ايا ته چې هرڅه لرې هغه خدای درکړي نه دي؟ بيا دا هرڅه چې خدای درکړي دي، نو بيا ولې په دې وياړ کوي چې گوندې تا په خپله لاسته راوړي دي؟

٨ ايا تاسو فکر کوئ هرڅه چې تاسو غوښتل هغه مو له مخکې نه ترلاسه کړي دي؟ ايا فکر کوئ چې له مخکې نه شتمن شوي يئ؟ ايا فکر کوئ چې زمونږ نه پرته پاچاهان شوي يئ؟ کاشکې تاسو د پخوا نه پاچاهي کولای، ترڅو مونږ هم ستاسو سره په پاچاهۍ کې شريک وای. ٩ خو د هغې په ځای ماته داسې ښکاري چې خدای مونږ رسولان لکه د جنګي بنديانو په شان چې په مرگ باندې محکوم شوي وي او د قطار په اخر سر کې ولاړ وي، نندارې ته وړاندې کړي يو، چې ټوله نړۍ د فرښتو او انسانانو سره زمونږ سيل وکړي.

١٠ مونږ د مسيح په خاطر کم عقل گڼل کېږو، خو تاسو په مسيح

کې ډېر هوښيار يی! مونږ کمزوري یو، خو تاسو غښتلي یی! ستاسو  
عزت کيږي، خو مونږ ته په سپکه سترگه کتل کيږي. (۱۱) تراوسه  
هم مونږ وږي او تږي یو، مونږ زاړه او شلېدلي کالي اغوستي دي،  
مونږ وهل کپړو او بې کوره یو. (۱۲) مونږ په خپلو لاسونو باندې کار  
کوو او زحمت وباسو. کله چې خلک مونږ ته ښکښلې کوي، نو مونږ  
ورته برکت غواړو. کله چې مونږ ځوروي، نو مونږ یې زغمو. (۱۳)  
کله چې مونږ بدناموي، نو ورته په مهرباني ځواب ورکوو. مونږ اوس  
هم لکه د نړۍ د چټلیو او د ټولو شیانو د پاتې شونو په شان یو.

(۱۴) زه دا شیان د دې دپاره نه لیکم چې تاسو وشرمېږئ، بلکې  
تاسو ته د خپلو گرانو اولادونو په شان نصیحت کوم. (۱۵) که څه هم  
تاسو په مسیح کې بې شمېره استاذان لرئ، خو تاسو یو روحاني پلار  
لرئ. ځکه چې په عیسی مسیح کې زه تاسو ته د زیري رسولو په  
وسيله ستاسو پلار شوم. (۱۶) نو زه ستاسو نه غوښتنه کوم چې زما  
د مثال نه پیروي وکړئ. (۱۷) له همدې امله ما تاسو ته تیموتاوس  
درولېږه. هغه په څښتن کې زما گران او وفادار زوی دی. هغه به تاسو  
ته در په یاد کړي چې زه څنگه د عیسی مسیح پیروي کوم، لکه  
څنگه چې زه په هرځای کې او په هره کلیسا کې تعلیم ورکوم.

(۱۸) خو په تاسو کې ځینې مغروره شول او فکر کوي چې گوندې  
زه تاسو ته نه درځم. (۱۹) خو که د څښتن رضا وي، نو زه به زر  
تاسو ته درشم او نه یوازې دا چې د هغو مغرورو خلکو خبرې  
واورم، بلکې د هغوی قدرت هم ووينم. (۲۰) ځکه چې د خدای  
پاچاهي یوازې په خبرو کې نه، بلکې په قدرت کې ده. (۲۱) نو تاسو

څه غواړئ؟ ایا د کوتک سره درشم یا په مینه او نرمۍ سره؟

## د کلیسا څخه جنسي بداخلاقي لېرې کړئ

۵ (۱) په رښتیا زه خبر شوی یم چې ستاسو په منځ کې جنسي بداخلاقي کیږي او داسې بداخلاقي چې حتی په بې ایمانانو کې هم نه لیدل کیږي. ما اورېدلي دي چې په تاسو کې یو سړی دی چې د خپلې مېړنۍ مور سره ځملي. (۲) او تاسو ورباندې ویاړ کوئ! ایا تاسو ته لازمه نه ده چې غمجن شئ او هغه چا چې دا کار کړی دی هغه د خپلو ملگرو د ډلې نه وشړئ؟ (۳) که څه هم زه په جسماني توګه ستاسو سره نه یم، خو په روحاني توګه ستاسو سره یم. که چېرې زه ستاسو سره وای، نو ما به د هغه کس په هکله چې داسې کار یې کړی دی، له مخکې نه دا قضاوت کړی وای. (۴) کله چې تاسو د څښتن عیسی په نوم سره راټول شئ او زه درسره په روحاني توګه موجود یم، نو زموږ د څښتن عیسی مسیح په قدرت سره، (۵) تاسو باید هغه سړی شیطان ته وسپارئ چې د هغه جسماني فطرت له منځه لاړ شي، ترڅو روح یې د څښتن تر ورځې پورې وژغورل شي.

۶ (۶) په دې هکله ستاسو ویاړ ښه نه دی. ایا تاسو نه پوهېږئ چې لږه خمیره ټول اوږه خمیره کوي؟ (۷) نو که چېرې تاسو غواړئ چې د فطیرو اوږو په شان تازه شئ، لکه څنګه چې په رښتیا یی، نو هغه زړه خمیره چې جسماني فطرت دی د ځان نه لېرې کړئ. ځکه چې زموږ د فسحې د اختر وری چې مسیح دی، زموږ دپاره قرباني

شوی دی. (۸) نو راحی چي دا اختر ولمانخو، خو د کینې او بدی د زړې خمیره شوې ډوډی سره نه، بلکې د اخلاص او رښتینولۍ د فطیرې ډوډی سره.

(۹) ما تاسو ته په خپل لیک کې لیکلي وو چې د هغو خلکو سره ملګرتیا مه کوئ چې په جنسي لحاظ بداخلاقه وي. (۱۰) خو زما مقصد بلکل دا نه ؤ چې تاسو د دې نړۍ د بداخلاقه خلکو، حریصانو، چلبازانو او بت پرستانو سره کار مه لرئ. ځکه په دې صورت کې به تاسو مجبور وای چې دا نړۍ پرېږدئ. (۱۱) خو زما مقصد دا ؤ چې د هغه چا سره ملګرتیا مه کوئ چې ځان ته ایماندار وایي او په داسې حال کې چې هغه په جنسي لحاظ بداخلاقه، حریص، بت پرست، نورو ته ښکنځلې ویونکی، شرابي یا چلباز وي. د داسې کس سره حتی ډوډی هم مه خورئ. (۱۲) ځکه چې زه د غیرایماندارانو سره څه کار لرم چې د هغوی په هکله قضاوت وکړم؟ ایا دا ستاسو دنده نه ده چې د کلیسا د غړو په هکله قضاوت وکړئ؟ (۱۳) خدای به د هغو خلکو په هکله قضاوت کوي چې د کلیسا نه دباندې دي، خو لکه څنګه چې د خدای په کلام کې لیکل شوي دي تاسو باید داسې وکړئ:

بد سړی د خپل منع نه وشرئ.

د مسیحیانو په خلاف دعوي

۶ (۱) کله چې په تاسو کې کوم یو د بل نه شکایت لري، هغه

څنگه جرات کوي چې د دې په ځای چې د موضوع د حل دپاره د خدای خلکو ته ورشي، د هغو خلکو محکمې ته ورځي چې خدای نه پېژني؟ (۲) ایا تاسو نه پوهېږئ چې د خدای خلک به د دنیا قضاوت کوي؟ نو تاسو چې د دنیا قضاوت کوئ، ایا نه شی کولای چې د کوچنیو قضیو په هکله قضاوت وکړئ؟ (۳) ایا تاسو نه پوهېږئ چې مونږ به د فرښتو قضاوت کوو؟ نو بیا به له شکه تاسو کولای شی چې د دې دنیا عادي شخړې حل کړئ. (۴) که چېرې تاسو داسې قضیې لری، نو هغه ولې هغو خلکو ته وروړئ چې په کلیسا کې ورته څوک په درنه سترگه نه گوري؟ (۵) زه اوس تاسو نه دا پوښتنه کوم چې تاسو وشمېږئ. ایا په تاسو کې دومره یو هونبیار کس نشته چې د ایماندارانو ترمنځ شخړې حل کړي؟ (۶) خو د دې په ځای یو ایماندار بل ایماندار محکمې ته بیایي او دا کار د بېایمانه خلکو په مخکې کوي.

(۷) په حقیقت کې په یو بل باندې دعوه کول بلکل ستاسو د ناکامی په معنی ده. نو د دې په ځای به دا ښه وي چې ځانونه مظلومان کړئ او دا باید ومنئ چې غولول شوي یئ. (۸) خو تاسو خپله یو د بل سره بدې او ټگي کوئ، حتی د خپلو ایماندارانو خویندو او ورونو سره هم. (۹) ایا تاسو نه پوهېږئ چې بدکاران به د خدای د پاچاهۍ وارثان نه شي؟ ونه غولېږئ! نه به په جنسي لحاظ بداخلاقه، نه بت پرستان، نه زناکاران، نه لواطت کاران، (۱۰) نه غله، نه حریمان، نه شرابیان، نه هغه خلک چې نورو ته ښکنځلې کوي او نه به چلبازان د خدای د پاچاهۍ وارثان شي. (۱۱) په تاسو کې هم ځینې یې داسې وو. خو تاسې د څښتن عیسی مسیح په نوم او زموږ



د خدای د روح په وسیله ووينځل شوی، پاک او سپېڅلي شوی او عادل وگڼل شوی.

## د جنسي بداخلاقی نه ځان وساتئ

١٢) کېدای شي خلک ووايي: «زما دپاره هرڅه روا دي،» دا رښتیا دي، خو ټول شيان تاسو ته گټور نه دي. «زما دپاره هرڅه روا دي،» خو زه نه پرېږدم چې کوم شی به زما نه غلام جوړ کړي. ١٣) همدارنگه تاسو وایئ: «خوراک د خپټې دپاره دی او خپټه د خوراک دپاره،» خو خدای به دواړه له منځه یوسي. بدن د جنسي بداخلاقی دپاره نه دی، بلکې د خښتن د خدمت دپاره جوړ شوی دی او خښتن د هغه ساتونکی دی. ١٤) لکه څنګه چې خدای خښتن عیسی مسیح د مرگ نه بیا راژوندی کړ، نو مونږ به هم په خپل قدرت سره بیا راژوندي کړي. ١٥) ایا په دې نه پوهېږئ چې تاسو د مسیح د بدن غړي یئ؟ ایا دا سمه ده چې زه د مسیح د بدن یو غړی واخلم او هغه د یوې بدلمنې ښځې د بدن غړی کړم؟ هېڅکله نه! ١٦) ایا تاسو نه پوهېږئ چې که څوک د بدلمنې ښځې سره یوځای شي، نو د هغې سره یو بدن کیږي؟ ځکه چې د خدای په کلام کې لیکل شوي دي:

دواړه به یو بدن شي.

١٧) خو څوک چې د خښتن سره یوځای شي، نو په روحاني توګه به د هغه سره یو شي.

١٨ د جنسي بداخلاقۍ نه و تبتئ. انسان چې هره بله گناه کوي،

هغه د بدن نه دباندې ده، خو څوک چې جنسي بداخلاقې لري، نو هغه د خپل بدن په وړاندې گناه کوي. (١٩) ايا تاسو نه پوهېږئ چې ستاسو بدن د روح القدس کور دی چې په تاسو کې اوسېږي او هغه د خدای له خوا تاسو ته درکړل شوی دی؟ نو تاسو د خپل بدن خاوندان نه یئ، (٢٠) ځکه چې تاسو په بیه اخیستل شوي یئ. نو د خپل بدن څخه د خدای د جلال دپاره کار واخلي.

د واده په هکله

٧ (١) اوس زه غواړم د هغو موضوعگانو په هکله خبرې وکړم چې تاسو لیکلي دي: «د یو سړي دپاره دا بڼه ده چې د بڼخې سره جنسي اړیکه ونه لري.» (٢) خو د جنسي بداخلاقۍ او زنا څخه د ځان ساتنې په خاطر به دا بڼه وي چې هر سړی خپله بڼخه ولري او هره بڼخه خپل مېړه ولري. (٣) مېړه دې د خپلې بڼخې په وړاندې او بڼخه دې هم د خپل مېړه په وړاندې خپل د مېړه توب او بڼخې توب حق ادا کړي. (٤) ځکه چې بڼخه د خپل بدن اختیار نه لري، بلکې مېړه د هغې اختیار لري. همدارنگه مېړه د خپل بدن اختیار نه لري بلکې د هغه بڼخه یې لري. (٥) یو د بل سره جنسي اړیکې مه پرېږدئ، خو دا چې دواړه په دې رضا وي چې د لږ وخت دپاره یې پرېږدئ، ترڅو د دعا کولو دپاره ځانگړی وخت ولری. خو وروسته بیا سره یوځای شی. هسې نه چې په ځان باندې د واک له لاسه ورکولو له امله شیطان تاسې وسوسه کړي.

٦ زه تاسو ته دا لکه د يو حکم په شان نه وایم، بلکې دا یوازې یوه اجازه ده چې تاسو ته یې درکوم. ٧ خو کاشکې تاسو ټول زما په شان مجرد وای. خو خدای هر چاته خپل خپل روحاني نعمت ورکړی دی، یو ته یو ډول او بل ته بل ډول.

٨ اوس نو زه مجردانو او کونډو ته وایم چې ستاسو دپاره دا ښه ده چې زما په شان مجرد پاتې شئ. ٩ خو که چېرې هغوی په خپلو ځانونو باندې حاکمیت نه لري، نو واده دې وکړي، ځکه چې واده کول په شهوت کې د سوځېدلو نه ښه دی.

١٠ خو واده شویو خلکو ته زه حکم کوم چې دا زما نه، بلکې د څښتن حکم دی چې ښځه دې د خپل مېړه څخه نه بېلېږي. ١١ خو که چېرې هغه د خپل مېړه نه بېله شي، نو مجرد دې پاتې شي او یا دې بېرته د خپل مېړه سره پخلا شي او مېړه دې خپلې ښځې ته طلاق نه ورکوي.

١٢ نورو ته دا زه وایم، نه څښتن. که چېرې د یو ایماندار ښځه بې ایمانه وي، خو هغه په دې راضي وي چې د هغه سره ژوند وکړي، نو هغه دې ورته طلاق نه ورکوي. ١٣ که چېرې د کومې ایماندارې ښځې مېړه بې ایمانه وي او هغه د هغې سره په اوسېدلو راضي وي، نو هغه دې د خپل مېړه نه طلاق نه اخلي. ١٤ ځکه چې بې ایمانه مېړه د خپلې ښځې له امله خدای ته سپېڅلی دی او کومه ښځه چې بې ایمانه وي، هغه د خپل ایماندار مېړه په سبب خدای ته سپېڅلې ده. که نه، نو ستاسو اولادونه به ناپاک وای، خو اوس دوی هم خدای ته سپېڅلي دي. ١٥ خو که چېرې بې ایمانه مېړه یا ښځه یو د بل نه

بېلېدل غواړي، نو پر پرده چې بېل شي. په داسې حالت کې هغه  
ایماندار مېړه یا ښځه مجبوره نه دي چې د یو بل سره پاتې شي،  
ځکه چې خدای تاسو د سولې او سلامتی دپاره رابللي یئ. (۱۶) نو  
ای ښځې، ته څه پوهېږې چې ایا ته به خپل مېړه وژغورې؟ او ای  
مېړه، ته څه پوهېږې چې ایا خپله ښځه به وژغورې؟

په هر حالت کې د خدای سره پاتې شئ

(۱۷) خو بیا هم هر څوک دې داسې ژوند وکړي لکه څنگه چې  
خدای ورته ټاکلی دی او لکه څنگه چې څښتن ورته رابللی دی.  
ټولو کلیساگانو ته دا زما حکم دی. (۱۸) ایا یو سنت شوي سړي د  
خدای بلنه منلې ده؟ نو هغه دې کوښښ نه کوي چې د ستنېدلو نښې  
له منځه یوسي. ایا یو ناست شوي سړي د خدای بلنه منلې ده؟ نو  
هغه دې خپل ځان نه سنتوي. (۱۹) ستنېدل یا نه ستنېدل مهم نه دي.  
مهمه دا ده چې د خدای په حکمونو باندې عمل وکړو. (۲۰) تاسو  
هر یو چې په کوم حالت کې رابلل شوي یئ په هماغه حالت کې  
پاتې شئ. (۲۱) ایا کله چې ته راوبلل شوې، ته غلام وې؟ نو په دې  
باندې مه پرېشانه کېږه، خو که چېرې وکولای شې خپله ازادې لاسته  
راوړې، نو د موقعې نه گټه واخله. (۲۲) ځکه که چېرې څوک د  
غلامۍ په حالت کې د څښتن له خوا رابلل شوی وي، هغه د څښتن  
یو ازاد شوی شخص دی. همدارنگه که چېرې څوک ازاد وي او د  
څښتن له خوا رابلل شوی وي، نو هغه د مسیح غلام دی. (۲۳) تاسو  
په بیه اخیستل شوي یئ، نو د انسانانو غلامان کېږئ مه. (۲۴) نو ای  
خویندو او ورونو! په هر حالت کې چې تاسو رابلل شوي یئ، نو په

هماغه حالت کې د خدای سره پاتې شی.

## د مجردانو او کونډو په هکله

۲۵) او اوس د مجردانو د موضوع په هکله زما سره د خښتن له خوا کوم حکم نشته، خو د یو داسې کس په توګه چې د خښتن د رحم په وسیله د باور وړ یم، خپل نظر وایم. ۲۶) زه فکر کوم چې دې اوسني سخت حالت ته په کتلو سره به ښه وي چې یو کس لکه څنګه چې دی، هماغسې پاتې شي. ۲۷) که ته ښځه لرې، نو هغې ته طلاق مه ورکوه او که ته مجرد یې، نو د واده کولو کونښنې مه کوه. ۲۸) که چېرې یو سړی واده وکړي، نو هغه کومه ګناه نه ده کړې. که چېرې یوه پېغله واده وکړي، نو هغې کومه ګناه نه ده کړې. خو که څوک واده وکړي، نو په ژوند کې به ورباندې تکلیفونه راشي او زه غواړم چې تاسو د دې تکلیفونو څخه وساتم.

۲۹) ای خویندو او ورونو! زه دا وایم چې ډېر وخت نه دی پاتې. له همداسې نه څوک چې ښځه لري، نو یوازې دې د خپلې ښځې په فکر کې نه اوسي. ۳۰) څوک چې ژاړي، نو هغوی دې داسې وي چې ګوندې هېڅ خفه نه دي او څوک چې خوشحالي کوي، نو هغوی دې داسې وي چې ګوندې خوشحاله نه دي. څوک چې کوم څه اخلي، نو هغوی دې داسې وي لکه چې دا شیان د هغوی نه دي. ۳۱) او څوک چې د دې نړۍ سره معامله او کاروبار لري، نو یوازې دې کاروبار ته فکر نه کوي، ځکه چې دا نړۍ زر تېرېدونکې ده.

۳۲) زه غواړم چې تاسو د پرېشانی نه خلاص اوسئ. چا چې واده

نه وي کړی، هغه د خښتن د کارونو په هکله فکر کوي چې خښتن  
 څنگه خوشحاله کړي. (۳۳) خو څوک چې ښځه لري، هغه د دنيایو  
 شيانو په هکله فکر کوي چې څنگه خپله ښځه خوشحاله کړي، (۳۴)  
 نو هغه په دوه لارو کې بند پاتې کېږي. یوه ناواده شوې ښځه یا یوه  
 پېغله د خښتن په فکر کې وي چې څنگه د هغې بدن او روح  
 سپېڅلی او پاک اوسي. خو واده شوې ښځه د دنيایو شيانو په هکله  
 فکر او اندېښنه کوي چې څنگه خپل مېړه خوشحاله کړي. (۳۵) زه  
 دا ستاسو د ښېگڼې دپاره وایم، د دې دپاره نه چې ستاسو ازادي  
 محدوده کړم، بلکې زه غواړم چې تاسو هغه کار وکړئ چې سم او  
 مناسب وي او له سرگردانۍ پرته خپل ځانونه د خښتن خدمت ته  
 وقف کړئ.

(۳۶) که چېرې څوک په دې هکله اندېښنه کوي چې هغه د خپلې  
 کوژدن شوې انجلۍ سره سم چلند نه کوي او د هغه جنسي شوق ډېر  
 وي او احساس کوي چې خامخا باید واده وکړي، نو څرنگه چې هغه  
 یې غواړي، هماغسې دې وکړي. نو په دې کې هغه کومه گناه نه  
 کوي. (۳۷) خو که چا په خپل زړه کې ټینګه اراده کړې وي او د  
 هېڅ ډول جبر او فشار لاندې نه وي او په خپلو غوښتنو باندې واک  
 ولري او د خپل ځان سره یې پرېکړه کړې وي چې هغه خپله کوژدن  
 شوې پېغله وساتي، نو هغه ښه کار کوي. (۳۸) نو بیا څوک چې د  
 خپلې کوژدن شوې انجلۍ سره واده کوي، نو هغه ښه کوي او هغه  
 څوک چې واده نه کوي، نو هغه د دې نه هم ښه کوي.

(۳۹) ترڅو پورې چې د یوې ښځې مېړه ژوندی وي، نو هغه ښځه د

خپل مېړه پورې تړلې ده. خو که مېړه يې مړ شي، نو بيا هغه ازاده ده چې د هرچا سره وغواړي واده وکړي، خو هغه سړی بايد په څښتن باندې ايمان ولري. (٤٠) خو زما په نظر که هغه ښځه يې واده پاتې شي، نو ډېره خوشحاله به وي. زما په خيال چې زه هم د خدای د روح په وسيله تاسو ته دا نصيحت کوم.

## هغه خواږه چې بتانو ته وړاندې کيږي

٨ (١) اوس د هغو خوږو په هکله چې بتانو ته وړاندې کيږي خبرې کوم. دا رښتيا دي کله چې خلک وايي: «مونږ ټول پوهه لرو.» دا ډول پوهه خلک مغروره کوي، خو مينه يې جوړوي. (٢) که چېرې څوک داسې فکر کوي چې زه په هرڅه باندې پوهېږم، خو لکه څنگه چې لازمه ده چې پوه شي، هغه نه پوهيږي. (٣) خو څوک چې د خدای سره مينه کوي، نو خدای هغه پېژني.

(٤) نو بتانو ته د وړاندې شوي خوراک د خوړلو په هکله مونږ ايمانداران پوهېږو چې بت په نړۍ کې هېڅ شی نه دی او پرته له يو خدای نه بل خدای نشته. (٥) که څه هم ځينې خلک وايي چې په ځمکه او اسمانونو کې خدايان شته او د هغوی دپاره داسې خدايان او څښتنان ډېر دي، (٦) خو زمونږ دپاره يوازې يو خدای دی، يعنې پلار چې د ټولو شيانو خالق دی او د هغه دپاره مونږ ژوند کوو. همدارنگه يو څښتن دی، يعنې عيسی مسيح چې ټول شيان د هغه په وسيله پيدا شوي دي او د هغه په وسيله مونږ ژوند کوو.

٧) خو د ټولو ايماندارانو سره دا پوهه نشته، ځکه چې ځينې يې د بتانو سره داسې عادت شوي دي چې تراوسه پورې کله چې هغه خواړه چې بتانو ته وړاندې شوي دي خوري، نو هغه د بتانو قرباني گڼي. څرنگه چې هغوی بڼه نه پوهيږي، نو احساس کوي چې د هغو په خوړلو سره ناپاکه کيږي. ٨) خوراک مونږ خدای ته نه نژدې کوي. که چېرې خواړه ونه خورو، نو کوم څه د لاسه نه ورکوو او که ويې خورو، نو څه ترلاسه کولای نه شو.

٩) خو پام کوئ چې ستاسو ازادي په يو ډول د کمزورو

ايماندارانو د تېروتنې سبب نه شي. ١٠) ځکه که چېرې څوک تا، چې پوهه لرې په بتخانه کې په خوراک وويني، نو ايا ستا دا کار به هغه کس چې بڼه پوهه نه لري، دې ته ونه هڅوي چې بتانو ته وړاندې شوي خواړه وخورې؟ ١١) نو ستا د داسې پوهې له امله به هغه کمزوری ورور چې مسيح د هغه دپاره مړ شو، تباه شي. ١٢) کله چې تاسو د نورو ايماندارانو په وړاندې گناه کوئ او هغوی دې ته هڅوئ چې داسې کار وکړي چې د هغوی په نظر کې غلط وي، نو تاسو د مسيح په وړاندې گناه کوئ. ١٣) که چېرې زما خوراک زما د ورور يا خور د تېروتنې سبب گرځي، نو زه به هېڅکله غوښه ونه خورم، هسې نه چې د هغوی د تېروتنې سبب شي.

د يو رسول حقونه او دندې

٩ ١) ايا زه ازاد نه يم؟ ايا زه رسول نه يم؟ ايا ما زمونږ څښتن عيسی نه دی ليدلی؟ ايا تاسو په څښتن کې زما د کار نتيجه نه يئ؟



٢) که زه د نورو دپاره رسول نه یم، نو لږ تر لږه ستاسو دپاره خو یم، ځکه چې تاسو په خپله د دې ثبوت یی چې زه د څښتن رسول یم.

٣) کله چې خلک ماته گوته نیسي، نو دا د هغوی په وړاندې زما دفاع ده: ٤) ایا مونږ د خپل کار په خاطر چې سرته یې رسوو، د خوړلو او څښلو حق نه لرو؟ ٥) ایا مونږ لکه د نورو رسولانو او د څښتن د ورونو او پطروس په شان دا حق نه لرو چې خپله ایمانداره ښځه په سفر کې د ځان سره بوځو؟ ٦) ایا یوازې زه او برناباس باید د ژوند کولو دپاره کار وکړو؟ ٧) ایا کوم عسکر په خپل لگښت او خرڅ باندې په پوځ کې خدمت کوي؟ څوک دی چې خپل د انگورو په باغ کې انگور وکړي او مپوه یې ونه خوري؟ ایا داسې څوک شته چې رمه وساتي او د شیدو نه یې گټه وانخلي؟

٨) ایا دا شیان یوازې زه د انساني فکر له مخې وایم؟ او ایا د موسی شریعت هم همداسې نه وایي؟ ٩) ځکه چې د موسی په شریعت کې لیکل شوي دي:

د غوبل کولو په وخت کې د غویي خوله مه تړئ.

نو ایا خدای یوازې د غویانو په هکله فکر کوي؟ ١٠) ایا هغه په رښتیا سره دا خبرې زمونږ په خاطر نه کوي؟ بې له شکه چې دا زمونږ په خاطر لیکل شوي دي، ځکه څوک چې قلبه کوي، نو په یوې هیلې سره یې کوي او څوک چې غوبل کوي، نو په دې هیله یې کوي چې د حاصل څخه یې برخمن شي. ١١) که مونږ ستاسو په

منځ کې روحاني تخم وکړلو، نو ایا دا زمونږ دپاره مناسبه نه ده چې په دې تمه واوسو چې د هغې په بدل کې لکه د یو حاصل په شان مونږ ته مادي گټې راکړئ؟ (۱۲) که چېرې نور خلک ستاسو نه داسې تمه لري، نو ایا مونږ یې باید زیاته ونه لرو؟

خو بیا هم مونږ د خپل حق څخه گټه نه ده اخیستې، بلکې هرڅه مو زغملې دي ترڅو د مسیح په هکله د زیرې په لاره کې خنډ نه شو. (۱۳) ایا تاسو په دې نه پوهېږئ چې کوم کسان چې د خدای په کور کې خدمت کوي او کومې نذرانې چې د خدای کور ته وړاندې کېږي، د هغو څخه د هغوی حق هم ورکول کېږي؟ کوم کسان چې د قربانۍ په ځای کې خدمت کوي، نو هغوی د قربانۍ د نذرانو څخه خپله برخه اخلي. (۱۴) په همدې ډول څښتن حکم کړی دی هغه کسان چې د زیرې رسوونکي دي، نو هغوی دې د خپل ژوند وسایل د زیرې د رسولو له لارې برابر کړي.

(۱۵) خو ما د دې حقونو څخه گټه نه ده اخیستې او دا شیان د دې دپاره نه لیکم چې د خپل ځان دپاره د داسې حقونو غوښتنه وکړم. زما دپاره به دا ښه وي چې مړ شم له دې نه چې څوک زما دا ویاړ په هېڅ حساب کړي. (۱۶) کله چې زه د زیرې وعظ کوم، نو په دې باندې ویاړ نه شم کولای، ځکه زه مجبور یم چې دا کار وکړم. زما په حال دې افسوس وي چې د زیرې وعظ ونه کړم. (۱۷) که چېرې زه په خپله خوښه دا کار کوم نو زه د اجر او انعام لایق یم، خو که چېرې زما د خوښې له مخې نه وي، بیا هم دا یوه دنده ده چې ماته سپارل شوې ده چې سرته یې ورسوم. (۱۸) نو بیا زما اجر او انعام

څه دی؟ زما انعام همدا موقعه ده چې په وړیا توګه زېری ورسوم. له همدې امله کله چې زه زېری رسوم، نو هېڅکله د خپلو حقونو غوښتنه نه کوم.

١٩ ځکه که څه هم زه ازاد یم او د چا غلام نه یم، خو خپل ځان مې د ټولو غلام کړی دی، ترڅو زما په وسیله ډېر خلک په مسیح باندې ایمان راوړي. ٢٠ کله چې زه د یهودیانو سره یم، نو لکه د یهودي په شان ژوند کوم د دې دپاره چې هغوی په مسیح باندې ایمان راوړي. کله چې زه د هغو کسانو په منځ کې یم چې د شریعت پیروي کوي، نو زه هم د شریعت تابع کېږم، ترڅو هغوی په مسیح باندې ایمان راوړي، که څه هم زه د شریعت تابع نه یم. ٢١ زه د هغو خلکو سره چې شریعت نه لري، بې شریعته شوم د دې دپاره چې غیریهودیان په مسیح باندې ایمان راوړي. د دې معنی دا نه ده چې ګوندې زه د خدای شریعت نه منم، بلکې زه د مسیح د شریعت پیروي کوم. ٢٢ زه د کمزورو دپاره کمزوری شوم، ترڅو زما په وسیله هغوی په مسیح باندې ایمان راوړي. زه د ټولو خلکو سره یوشان شوم چې په هره طریقه وي، وکولای شم د ځینو دپاره د خلاصون وسیله شم. ٢٣ زه دا هرڅه د زېری د رسولو په خاطر کوم، ترڅو د هغه په برکتونو کې شریک شم.

٢٤ ایا تاسو نه پوهېږئ چې د مندو وهلو په سیالی کې ټول مندې وې، خو یوازې یو کس جایزه ګټي؟ نو تاسو هم داسې مندې ووهئ چې هغه جایزه وګټي. ٢٥ هر لوبغاړی د لوبو په سیالی کې ډېر سخت تمرین کوي. هغوی دا کار د دې دپاره کوي چې هغه تاج

لاسته راوړي چې له منځه تلونکي او فاني دي، خو مونږ يې د دې دپاره کوو چې داسې تاج لاسته راوړو چې تل پاتې دي. (٢٦) نو زه مندې وهم، خو د هغه چا په شان نه چې بې مقصده مندې وهي. زه سوک وهم، خو د هغه چا په شان نه چې په هوا کې سوکونه وهي. (٢٧) بلکې زه په خپل ځان باندې تکليف تېروم او هغه په خپل واک کې ساتم، هسې نه چې نورو ته وعظ کوم او په خپله ترې بې برخې شم.

## د بت پرستي په خلاف خبرداری

١٠ (١) ای خویندو او ورونو! زه نه غواړم چې تاسو دا هېر کړئ چې زمونږ نیکونو ته د هغې ورپېڅې په وسیله چې د هغوی نه مخکې روانه وه، لارښوونه کېدله او ټول د سرې بحیرې نه پورې وتل. (٢) هغوی ټولو د موسی د پیروانو په توګه په هغې ورپېڅې او بحیرې کې د تعمید غسل واخیست. (٣) ټولو یوشان اسماني ډوډۍ وخوړله. (٤) ټولو یوشان روحاني اوبه وڅښلې، ځکه چې هغوی د هغه روحاني ګټ نه اوبه وڅښلې چې د هغوی پسې روان ؤ او هغه ګټ مسیح ؤ. (٥) خو بیا هم خدای په هغوی کې د ډېرو څخه خوشحاله نه ؤ، نو ځکه د هغوی مړي په دښته کې خواره واره شول.

(٦) نو دا شیان زمونږ دپاره یو عبرت شو، ترڅو مونږ هغه بدې غوښتنې ونه لرو لکه څنګه چې هغوی درلودلې. (٧) تاسو بت پرست کېږئ مه، لکه څنګه چې په هغوی کې ځینې شوي وو. لکه څنګه چې د خدای په کلام کې لیکل شوي دي:

هغه خلک کښېناستل چې وځوري او وڅښي او بيا پاڅېدل چې په مستی او عیاشی کې وکړي.

۸) مونږ باید جنسي بداخلاقي ونه کړو لکه څنگه چې په هغوی کې ځینو وکړه او په یوه ورځ کې د هغوی درویشت زره کسان مړه شول. ۹) مونږ باید څښتن ونه ازمايو، لکه څنگه چې په هغوی کې ځینو وازمايلو او د مارانو په وسیله ووژل شول. ۱۰) شکایت مه کوئ، لکه څنگه چې په هغوی کې ځینو کړی و او د مرگ فرښتې هغوی تباہ کړل.

۱۱) دا هرڅه په هغوی باندې راغلل چې زمونږ دپاره عبرت وي او دا زمونږ د لارښوونې دپاره لیکل شوي وو، ځکه چې مونږ په اخره زمانه کې ژوند کوو. ۱۲) که چېرې څوک فکر کوي چې ټینګ ولاړ دی، نو پام دې وکړي چې راونه لویږي. ۱۳) د هغو وسوسو سره چې تاسو ورسره مخامخ شوي یئ، دا هغه وسوسې دي چې ټول خلک ورسره مخ کېږي. خو خدای په خپله وعده باندې وفا کوي او هغه تاسو نه پرېږدي چې د خپل توان نه زیات وسوسه شئ. د وسوسه کېدلو په وخت کې به خدای تاسو ته د وتلو لاره برابره کړي، ترڅو وکولای شئ چې هغه وزغمئ.

۱۴) نو له همدې امله ای گرانو دوستانو، د بت پرستی نه ځان لېږې وساتئ. ۱۵) زه تاسو سره لکه د هوښیارو خلکو په توگه خبرې کوم. زه چې څه وایم د هغو په هکله خپله قضاوت وکړئ. ۱۶) ایا هغه د برکت پیاله چې د څښتن په ماښامي کې یې څښو او د هغې دپاره مونږ د خدای شکرگزارې کوو، هغه د مسیح په وینه کې شریک

کېدل نه دي؟ ایا هغه ډوډی چې مونږ یې ماتوو او خورو یې، هغه د مسیح په بدن کې شریک کېدل نه دي؟ (۱۷) لکه څنګه چې ډوډی یوه ده، که څه هم مونږ ډېر یو خو یو بدن یو، ځکه چې مونږ ټول په یوه ډوډی کې سره شریک یو.

(۱۸) د اسراییلو د خلکو په هکله فکر وکړئ. ایا هغه خلک چې قرباني خوري، هغوی د قربانی د ځای په خدمت کې شریک نه دي؟ (۱۹) ایا زما مقصد دا دی چې هغه خواړه چې بتانو ته وړاندې کېږي، هغه ارزښت لري؟ یا ایا په خپله بت کوم ارزښت لري؟ (۲۰) نه، بلکې زه دا وایم چې بې دینه خلک چې کومې قربانی کوي هغه پېریانو ته وړاندې کوي، خدای ته یې نه کوي. زه نه غواړم چې تاسو د پېریانو سره شریک شئ. (۲۱) تاسو نه شئ کولای چې هم یې د څښتن د پیالې نه وڅښئ او هم یې د پېریانو د پیالې نه. تاسو نه شئ کولای چې هم یې د څښتن په دسترخوان وخورئ او هم د پېریانو په دسترخوان. (۲۲) ایا مونږ غواړو چې په دې کار سره د څښتن قهر راوپاروو؟ ایا تاسو فکر کوئ چې مونږ د هغه نه ډېر زورور یو؟

(۲۳) کېدای شي خلک ووايي: «زمونږ دپاره هرڅه روا دي.» خو هرڅه ستا دپاره بڼه نه دي. «زمونږ دپاره هرڅه روا دي،» خو هرڅه گټور نه دي. (۲۴) هېڅوک دې د خپلې گټې په فکر کې نه وي، بلکې د نورو د گټې په فکر کې دې وي. (۲۵) هغه غوښه چې په بازار کې خرڅیږي، هغه په ارام وجدان سره وخورئ او دا پوښتنه مه کوئ چې دا غوښه له کوم ځای نه راغلې ده. (۲۶) ځکه د خدای په کلام کې لیکل شوي دي:

خُمکه او هرڅه چې په هغې کې دي، هغه د خښتن دي.

۲۷) که چېرې يو بې ايمانه کس تاسو ته د ډوډۍ دپاره بلنه درکړي او تاسو هم غواړئ چې ورشئ، نو هرڅه چې ستاسو په مخکې کېږدي هغه وخورئ او په دې اړه په خپل وجدان کې کوم سوال مه راپيدا کوی. ۲۸) خو که تاسو ته څوک ووايي: «دا بتانو ته د قربانۍ غوښه ده،» نو د هغه کس په خاطر چې تاسو يې خبر کړي يئ، د وجدان په خاطر هغه مه خورئ. ۲۹) زما مقصد ستاسو د وجدان څخه نه دی، بلکې د نورو د وجدان څخه دی. خو يو څوک به ووايي: «د بل چا وجدان ولې زما د ازادۍ په اړه قضاوت وکړي؟» که چېرې زه په شکرگزارۍ سره کوم څه خورم، نو د کوم شي دپاره چې شکر وباسم د هغې له امله ولې ملامت کړای شم؟»

۳۱) نو څه چې خورئ يا خښئ يا څه چې کوی، هغه هرڅه د خدای د جلال دپاره کوی. ۳۲) هېڅوک مه خفه کوی، که هغه يهوديان وي يا يونانيان او يا کوم بل څوک چې د خدای د کليسا سره تړاو ولري. ۳۳) لکه څنگه چې زه کوبښن کوم په هر کار کې چې زه يې کوم، ټول خلک خوشحاله کړم، ځکه چې دا زه د خپلې بښنې دپاره نه غواړم، بلکې د نورو د بښنې دپاره يې غواړم، ترڅو هغوی هم خلاصون ومومي.

۱۱) زما څخه پيروي وکړئ لکه څنگه چې زه د مسيح پيروي کوم.

## په عبادت کې سر پټول

- ٢ زه ستاسو ستاینه کوم، ځکه چې په هرڅه کې ما یادوئ او په هغو روایتونو باندې عمل کوئ چې ما درته درکړي دي. ٣ خو زه غواړم تاسو په دې پوه شئ چې مسیح د هر سړي سر دی او مېړه د خپلې ښځې سر دی او د مسیح سر خدای دی. ٤ هر سړی چې په پټ سر دعا کوي یا د خدای پیغام خلکو ته رسوي، هغه د خپل سر یعنې مسیح بې عزتي کوي. ٥ خو هره ښځه چې په لوڅ سر دعا کوي یا د خدای پیغام رسوي، نو هغه د خپل سر یعنې خپل مېړه بې عزتي کوي او هغه داسې وي لکه سر یې چې خریل شوی وي. ٦ ځکه که چېرې یوه ښځه خپل سر نه پټوي، نو هغه دې خپل وینستان هم لنډ کړي، خو که چېرې د ښځې دپاره د وینستانو لنډول او خریل د شرم خبره وي، نو خپل سر دې پټ کړي. ٧ لازمه نه ده چې سړی خپل سر پټ کړي، ځکه چې هغه د خدای په شکل او د خدای د جلال دپاره پیدا شوی دی او ښځه د سړي د جلال دپاره پیدا شوې ده. ٨ ځکه چې سړی د ښځې څخه نه دی پیدا شوی، بلکې ښځه د سړي نه پیدا شوې ده. ٩ سړی د ښځې په خاطر نه دی پیدا شوی، بلکې ښځه د سړي دپاره پیدا شوې ده. ١٠ له همدې امله او په دې خاطر چې فرښتې یې ویني، نو ښځه باید خپل سر په پورني باندې پټ کړي، ترڅو وښایي چې هغه د خپل مېړه په واک کې ده. ١١ خو په هر حال د څښتن په خلکو کې ښځه د مېړه نه او مېړه د ښځې نه خپلواک او ازاد نه دی. ١٢ ځکه لکه څنگه چې ښځه د سړي نه پیدا شوې ده، نو اوس سړی هم د ښځې نه پیدا کېږي او هرڅه د خدای له خوا دي.



١٣) تاسو خپله قضاوت وکړئ، ایا بنځې ته مناسبه ده چې په لوخ سر د خلکو په حضور کې خدای ته دعا وکړي؟ ١٤) ایا په خپله طبیعت تاسو ته دا نه ښایي چې د سړي دپاره د اوږدو وینبندانو درلودل شرم دی؟ ١٥) خو که د بنځې وینبندان اوږده وي، نو د هغې دپاره ښکلا ده، ځکه چې وینبندان هغې ته د دې دپاره ورکړل شوي دي چې سړي ورباندې پټ شي. ١٦) که چېرې څوک وغواړي په دې هکله بحث وکړي، نو یوازېنې شی چې زه یې ورته وایم هغه دا دی چې مونږ او د خدای کلیساگانې له دې نه پرته کوم بل دود او دستور نه لرو.

## د څښتن غوره ماښامی

١٧) خو زه په دې لارښوونو کې ستاسو ستاینه نه کوم، ځکه کله چې تاسو سره راټولېږئ، نو دا ستاسو په ګټه نه دی بلکې ستاسو په زیان دی. ١٨) ځکه لومړنی شی چې زه یې اورم دا دی کله چې تاسو په کلیسا کې سره راټولېږئ، نو په ډلو باندې وپشل کېږئ. په دې باندې زه تر یوې اندازې باور هم کوم، ١٩) بې له شکه په تاسو کې باید ډلې جوړې شي، ترڅو دا وپېژندل شي چې په تاسو کې څوک رښتینی دی. ٢٠) کله چې تاسو سره راټولېږئ، نو په حقیقت کې تاسو د څښتن د ماښامی د خوړلو دپاره نه راټولېږئ. ٢١) ځکه کله چې تاسو ډوډی خورئ، نو هرڅوک په بیره خپله ډوډی خوري، نو ځینې وږي پاتې کېږي او نور نشه کېږي. ٢٢) ایا ستاسو خپل کور نشته چې په کې وخورئ او وڅښئ؟ ایا تاسو د خدای کلیسا سپکوئ او هغه خلک شرموئ چې هېڅ شی نه لري؟ زه تاسو ته څه

ووایم؟ ایا په دې کار ستاسو ستاینه وکړم؟ هېڅکله نه! (۲۳) ځکه کوم تعلیم چې ما تاسو ته درکړ، هغه مې د څښتن نه ترلاسه کړی دی او هغه دا ؤ چې په هغه شپه چې د څښتن عیسی سره خیانت وشو، نو هغه ډوډی راواخیستله (۲۴) او شکر یې پرې وویست. هغه یې ماته کړه او ویې ویل: «دا زما بدن دی چې ستاسو دپاره ورکول کېږي. زما په یاد کې دا کار کوی.» (۲۵) په همدې ډول هغه د ماښام ډوډی نه وروسته پیاله راواخیستله او ویې ویل: «دا پیاله د خدای او انسانانو ترمنځ یو نوی لوظ دی چې زما په وینه کې جوړېږي. هرکله چې هغه څښی، نو زما په یاد کې یې وڅښی.»

(۲۶) نو هرکله چې تاسو دا ډوډی خورئ او دا پیاله څښی، نو تاسو به خلکو ته د څښتن د مرگ په هکله اعلان کوی، تر هغې پورې چې هغه بېرته راشي. (۲۷) که چېرې څوک په داسې طریقې سره د څښتن ډوډی خوري او یا د هغه پیاله څښي چې د هغه بې عزتي ورباندې کېږي، نو هغه د څښتن د بدن او وینې په وړاندې گناه کوي. (۲۸) نو هرڅوک دې لومړی خپل ځان وازمایي او له هغې وروسته دې هغه ډوډی و خوري او هغه پیاله دې وڅښي. (۲۹) ځکه که چېرې څوک د مسیح د بدن په معنی باندې پوه نه شي او هغه ډوډی و خوري او هغه پیاله وڅښي، نو د هغو په خوړلو او څښلو سره خپل ځان محکوموي. (۳۰) له همدې امله په تاسو کې ډېر کمزوري او ناروغه دي او ځینې مړه شوي دي. (۳۱) که چېرې مونږ خپل ځان ازمایلی وای، نو د قضاوت لاندې به نه راتللو. (۳۲) خو کله چې څښتن زمونږ په هکله قضاوت کوي، نو زمونږ د اصلاح کولو دپاره یې کوي، ترڅو مونږ د نړۍ د خلکو سره محکوم نه شو.



کس ته يې د هماغه روح په وسيله د هغه پيغام د بيانولو توان ورکړی دی چې د علم او پوهې نه ډک دی. (٩) د هماغه روح القدس په وسيله يو کس ته ټينګ ايمان ورکړل شوی دی او بل ته د شفا ورکولو روحاني نعمت. (١٠) يو ته يې د معجزو بنودلو قدرت ورکړی دی، بل ته يې د خدای د پيغام رسول او بل ته يې دا توان ورکړی دی چې په دې پوه شي چې ايا دا پيغام د خدای د روح له خوا دی او يا د کوم بل روح له خوا. بل ته يې دا توان ورکړی دی چې په روحاني ژبو باندې خبرې وکړي او بل ته يې د ژبو د ترجمې او تفسير کولو توان ورکړی دی. (١١) خو دا ټول د هماغه يو روح کار دی او هر چاته چې وغواړي هغه ته يې ورکوي.

## يو بدن او ډېر غړي

(١٢) لکه څنګه چې بدن يو دی او ډېر غړي لري او که څه هم د بدن غړي ډېر دي، خو ټول يو بدن دی، نو مسيح هم همداسې دی. (١٣) په همدې ډول مونږ ټول که يهوديان يو يا غيريهوديان، که غلامان يو يا ازاد، مونږ د يو روح په وسيله په يو بدن کې د تعميد غسل اخيستی دی او مونږ ټولو ته همدا روح راکړل شوی دی. (١٤) ځکه چې بدن د يو غړي څخه نه دی جوړ شوی، بلکې د ډېرو غړو څخه جوړ شوی دی. (١٥) که چېرې پښه ووايي: «په دې خاطر چې زه لاس نه يم، نو د بدن سره تړاو نه لرم،» نو په دې خبره نه شي کېدای چې هغه نور د بدن غړی نه دی. (١٦) که چېرې غوږ ووايي: «په دې خاطر چې زه سترګه نه يم،» نو په دې خبره نه شي کېدای چې هغه نور د بدن غړی نه وي. (١٧) که چېرې ټول بدن

سترگه وای، نو بیا یې څنگه کولای شول چې واورې؟ او که چېرې ټول بدن غوړ وای، نو بیا یې څنگه کولای شول چې بوی کړي؟ (۱۸) خو په حقیقت کې څنگه چې خدای غوښتل ټول غړي یې په یو بدن کې سره ځای په ځای کړي دي. (۱۹) که دا ټول یو غړی وای، نو بدن به چېرې و؟ (۲۰) نو غړي ډېر دي، خو بدن یو دی.

(۲۱) سترگه نه شي کولای لاس ته ووايي: «زه تاته اړتیا نه لرم»، او نه سر پښو ته ویلی شي: «زه تاته اړتیا نه لرم.» (۲۲) په حقیقت کې د بدن هغه غړي چې کمزوري ښکاري، هغه ډېر ضروري دي. (۲۳) د بدن هغه غړي چې مونږ یې شرم گڼو، په هغو باندې ډېر پام کوو او هغه پټوو او مونږ په ډېر احتیاط سره هغه غړي پټوو چې باید ونه لیدل شي، (۲۴) په داسې حال کې چې د بدن ښکاره غړي دې ته اړتیا نه لري. خو خدای د بدن غړي داسې جوړ کړي دي چې د بدن پټو غړو ته ډېر ارزښت ورکول کيږي، (۲۵) ترڅو د بدن د غړو ترمنځ نابرابري راپیدا نه شي، بلکې ټول غړي یو بل ته یوشان پام وکړي. (۲۶) که چېرې د بدن یو غړی درد کوي، نو ټول غړي ورسره دردمن کيږي او که چېرې یو غړی عزت مومي، نو ټول غړي ورسره خوشحاله وي.

(۲۷) نو اوس تاسو ټول د مسیح بدن یئ او تاسو هر یو د هغه غړي یئ. (۲۸) خدای په کلیسا کې ځینې داسې وټاکل: لومړی رسولان، دوهم پیغمبران، درېم استاذان او وروسته بیا د معجزو ښودلو او د شفا ورکولو، د مرستې کولو، اداره کولو او په مختلفو نااشنا ژبو باندې د خبرو کولو نعمتونه. (۲۹) ایا ټول رسولان دي؟ ایا ټول پیغمبران دي؟

ايا ټول بنوونکي دي؟ ايا ټول معجزې بنايي؟ (٣٠) ايا ټولو ته د شفا ورکولو روحاني نعمت ورکړل شوی دی؟ ايا ټول په نااشنا ژبو خبرې کوي؟ ايا ټول ترجمې او تفسير کوي؟ (٣١) نو تاسو په ډېر شوق سره د لویو روحاني نعمتونو غوښتونکي اوسئ. نو زه به تاسو ته ډېرې ښې لارې دروښایم.

مینه

۱۳ (۱) که چېرې زه د انسانانو او فرښتو په ژبو خبرې کوم، خو که د نورو سره مینه نه کوم، نو زه یوازې شرنگېدونکی زنگ او ډنگېدونکی ډول یم. (۲) که چېرې زه د خدای د پیغام رسولو توان ولرم او په ټولو پټو رازونو او ټول علم باندې پوهېږم او که چېرې داسې ایمان ولرم چې غرونه وڅوڅوم، خو که چېرې د نورو سره مینه ونه کړم، نو زه هېڅ شی نه یم. (۳) که چېرې زه خپل ټول مال او جایداد غریبانو ته ورکړم او خپل بدن قرباني کړم، خو که د نورو سره مینه نه کوم، نو ماته هېڅ گټه نشته.

(۴) مینه صبرناکه او مهربانه ده. په مینه کې بخيلی یا لافې وهل او غرور نشته، (۵) نه په کې بدچلند شته، نه په کې ځان خوښول شته، نه په کې تند مزاجي شته او نه په کې بدگماني شته. (۶) مینه په بدکاری نه خوشحالیږي، بلکې په رښتینولۍ خوشحالیږي. (۷) مینه په هرڅه کې صبر کوي، هېڅکله ایمان له لاسه نه ورکوي، په هرڅه باندې خپله هیله ساتي او هرڅه زغمي.

۸ مینه هېڅکله نه ختمیږي، خود خدای پیغام رسول به پای ته ورسېږي، که څه هم په نااشنا ژبو خبرې کول شته، خو هغه به هم پای ته ورسېږي او علم او پوهه به هم له منځه لاړه شي. ۹ ځکه چې زمونږ د علم او پوهې نعمت او د خدای د پیغام د رسولو توان نیمگړی دی، ۱۰ خو کله چې هرڅه کامل شي، نو بیا کوم څه چې کامل نه دي هغه به ورک شي.

۱۱ کله چې زه ماشوم وم، نو د ماشوم په شان مې خبرې کولې او د ماشوم په شان فکر مې درلود او د ماشوم په شان دلیل به مې وایه. کله چې زه لوی شوم، نو د ماشومتوب چلند مې پرېښود. ۱۲ ځکه اوس چې مونږ څه وینو، هغه راته لکه په ایینه کې د خرپر تصویر په شان ښکاري، خو وروسته به یې بیا مخامخ وویږو. اوس چې زه په کوم څه باندې پوهېږم، هغه نیمگړی دي، خو بیا به یې په پوره توګه وپېژنم، لکه څنګه چې اوس خدای ما په پوره توګه پېژني.

۱۳ نو اوس ایمان، هیله او مینه درې واړه پاتې کیږي، خو په دوی کې مینه تر ټولو لویه ده.

د خدای پیغام رسول او په روحاني ژبو باندې خبرې کول

۱۴ ۱ د مینې لاره خپله کړئ او په شوق سره د روحاني نعمتونو غوښتونکي اوسئ، په ځانگړې توګه د خدای د پیغام رسولو نعمت. ۲ ځکه څوک چې په نااشنا ژبو خبرې کوي، نو هغه د نورو خلکو سره نه، بلکې د خدای سره خبرې کوي او بل څوک د

هغه په خبرو نه پوهیږي، ځکه چې هغه د روح القدس په وسیله د پټ راز خبرې کوي. (۳) خو څوک چې د خدای پیغام رسوي، نو د نورو د قوي کولو او هڅولو او ډاډگېرني دپاره خبرې کوي. (۴) څوک چې په ناشنا ژبو خبرې کوي، نو هغه خپل ځان ته گټه رسوي، خو څوک چې د خدای پیغام رسوي، هغوی کلیسا ته گټه رسوي.

(۵) زه غواړم چې تاسو په ناشنا ژبو خبرې وکړئ، خو له دې نه زیات زه غواړم چې تاسو د خدای پیغام ورسوئ. څوک چې د خدای پیغام رسوي، هغه د هغه چا نه چې په ناشنا ژبو خبرې کوي ډېر بڼه دی، خو دا چې څوک وکولای شي د هغه خبرې ترجمه او تفسیر کړي ترڅو کلیسا قوي شي. (۶) نو ای خویندو او ورونو! که چېرې زه تاسو ته درشم او په ناشنا ژبو خبرې وکړم، نو تاسو ته یې څه گټه ده؟ خو که چېرې زه تاسو ته د خدای له خوا یوه مکاشفه یا علم او پوهه، پیغام یا تعلیم درورسوم، نو دا به گټوره وي.

(۷) حتی که چېرې د موسیقي آلات لکه شپېلی او چنگ که په صفا او روښانه توگه ونه غږول شي، نو اورېدونکی به د هغو په ساز او تال باندې څنگه پوه شي؟ (۸) که چېرې د سرنې اواز صفا نه وي، نو یو عسکر به څنگه خپل ځان جنگ ته تیار کړي؟ (۹) په همدې ډول که چېرې ستاسو خبرې صفا او روښانه نه وي، نو بل څوک به څنگه پوه شي چې تاسو څه وایئ؟ نو دا به داسې وي لکه د باد سره چې خبرې کوي. (۱۰) بې له شکه چې په نړۍ کې ډول ډول ژبې دي، خو یوه یې هم بې معنی نه ده. (۱۱) که چېرې زه په هغې ژبې



باندې چې يو کس ورباندې خبرې کوي پوه نه شم، نو زه به هغه ته پردی ښکارم او هغه به ماته پردی ښکاري. (۱۲) که چېرې تاسو د دې شوق لرئ چې روحاني نعمتونه ترلاسه کړئ، نو د هغو څخه يو يې غوره کړئ چې ايمانداران قوي کړي.

(۱۳) نو له دې امله که چېرې څوک په داسې ژبو باندې خبرې کوي چې نور ورباندې نه پوهيږي، نو هغه دې دعا وکړي، ترڅو د دې توان پيدا کړي څه چې وايي هغه ترجمه او تفسير کړي. (۱۴) ځکه که چېرې زه په نااشنا ژبه دعا کوم، نو زما روح دعا کوي، خو زما ذهن او فکر په کې رول نه لري. (۱۵) نو بيا څه وکړم؟ زه به په روح کې دعا کوم، خو په خپل ذهن او فکر به هم دعا کوم. زه به د خپل روح په وسيله د ثنا او صفت سندره وایم، خو په خپل ذهن او فکر به هم د ثنا او صفت سندره وایم. (۱۶) که نه، نو کله چې ته په خپل روح کې خدای ته شکرگزارې کوي، نو هغه نابنده کس چې هلته موجود وي، هغه به ستا شکرگزارۍ ته څنگه امين ووايي؟ ځکه هغه نه پوهيږي چې ته څه وايې. (۱۷) ځکه چې ته به ډېره ښه شکرگزارې وکړې، خو بل چاته به کومه گټه ونه رسوي.

(۱۸) د خدای شکر کوم چې زه ستاسو ټولو نه زيات په نااشنا ژبو باندې خبرې کوم. (۱۹) خو زه په کليسا کې د هغو پنځو کليمو ويل چې د نورو دپاره د پوهېدلو وړ دي ښې گڼم، نسبت د هغو لسو زرو کليمو ويلو نه چې په نااشنا ژبو باندې وي او څوک ورباندې پوه نه شي.

(۲۰) ای خویندو او ورونو! په فکر کولو کې د ماشومانو په شان مه

اوسى، بلکې د بالغو انسانانو په شان فکر کوي او د ماشومانو په شان بې‌گناه اوسى. (۲۱) د خداى په کلام کې ليکل شوي دي:

خښتن وايي چې زه به د پرديو خلکو څخه چې په ناشنا ژبو خبرې کوي، کار واخلم چې زما د خلکو سره خبرې وکړي. دوى به د هغوى سره په پردۍ ژبه خبرې وکړي، خو بيا به هم زما خلک ماته غوړ ونه نيسي.

(۲۲) نو په ناشنا ژبو باندې خبرې کول د ايماندارانو دپاره نه، بلکې د بې‌ايمانانو دپاره يوه نښه ده. حال دا چې د خداى د پيغام رسولو نعمت د ايماندارانو دپاره دى، نه د بې‌ايمانانو دپاره. (۲۳) نو که چېرې د کليسا ټول غړي سره راټول شي او هر يو په ناشنا ژبو باندې خبرې وکړي او په همدې وخت کې کوم نابنده يا بې‌ايمانه کس راننوخې، نو ايا هغوى به ونه وايي چې تاسو لېونيان يئ؟ (۲۴) خو که چېرې تاسو ټول د خداى پيغام رسوئ او په دې وخت کې کوم بې‌ايمانه يا نابنده کس راننوخې، نو څه چې اوري، په دې به قانع شي چې گناهکار دى او هغه ټولې خبرې چې هغه يې اوري په هغو باندې به تر قضاوت لاندې ونيول شي. (۲۵) کله چې هغه اوري، د هغه د زړه راز به ښکاره شي، نو هغه به په گوندو شي او د خداى عبادت به وکړي او وبه وايي چې خداى په رښتيا سره ستاسو په منځ کې دى.

په کليسا کې نظم او ترتيب

(۲۶) نو اى خویندو او ورونو! لنډه دا چې کله چې تاسو د عبادت

دپاره راټولپرې، نو هر څوک چې مذهبي سندره وايي يا تعليم ورکوي يا يوه مکاشفه بيانوي يا په نااشنا ژبو باندې خبرې کوي يا ترجمه او تفسير کوي، نو دا هر څه دې د کلیسا د قوي کولو دپاره وي. (۲۷) که چېرې څوک په نااشنا ژبو باندې خبرې کوي، نو يوازې دوه يا زيات نه زيات درې کسان دې په وار سره خبرې وکړي او يو کس دې هغه ترجمه او تفسير کړي. (۲۸) خو که چېرې ترجمه او تفسير کوونکی نه وي، نو هر يو دې په کلیسا کې چوپ پاتې شي او د خپل ځان او خدای سره دې خبرې وکړي. (۲۹) دوه يا درې کسان دې د خدای پيغام ورسوي او نور دې د هغوی د خبرو ارزښت وگوري. (۳۰) خو که چېرې په ناستو کسانو کې څوک د خدای له خوا يوه مکاشفه ترلاسه کړي، نو هغه کس چې خبرې کوي، هغه دې غلی پاتې شي. (۳۱) په دې ډول تاسو ټول کولای شئ چې د خدای پيغام يو په بل پسې وار په وار ورسوئ، ترڅو ټول يو څه زده کړي او وهڅول شي. (۳۲) د خدای د پيغام رسولو نعمت د هغه د ويونکي په واک کې وي. (۳۳) ځکه چې خدای د گډوډۍ او بې نظمۍ خدای نه دی، بلکې د سولې او سلامتۍ خدای دی. دا هغه څه دي چې د خدای د خلکو په ټولو کلیساگانو کې کيږي: (۳۴) ښځې بايد په کلیسا کې غلی پاتې شي، ځکه چې هغوی ته د خبرو کولو اجازه نشته، بلکې لکه څنگه چې شريعت هم وايي هغوی بايد تابعدارې اوسي. (۳۵) که چېرې هغوی غواړي چې د کوم شي په هکله پوه شي، نو په کور کې دې د خپلو مېرونو څخه پوښتنه وکړي، ځکه چې د ښځې دپاره د شرم خبره ده چې د کلیسا په غونډه کې خبرې وکړي.

(۳۶) ايا د خدای کلام ستاسو له خوا راغلی دی؟ يا دا کلام يوازې

تاسو ته در رسېدلی دی؟ (۳۷) که چېرې څوک فکر کوي چې هغه د خدای پیغام لري یا د هغه سره روحاني نعمت شته، نو هغه دې په دې پوه شي چې زه چې تاسو ته کوم څه لیکم، هغه د څښتن حکم دی. (۳۸) که چېرې څوک دا حکم له نظره غورځوي، نو هغه به هم له نظره وغورځول شي.

(۳۹) نو ای خویندو او ورونو! د خدای د پیغام د رسولو شوق ولری او څوک چې په نااشنا ژبو خبرې کوي، هغه مه منع کوی. (۴۰) خو هر یو کار باید په مناسبه او منظمه توګه سر ته ورسېږي.

## د مسیح بیا راژوندي کېدل

۱۵ (۱) ای خویندو او ورونو! زه اوس غواړم هغه زېږی تاسو ته در په یاد کړم چې تاسو ته مې د هغه وعظ کړی ؤ او تاسو هغه منلی ؤ او په هغه باندې ټینګ ولاړ یی. (۲) که چېرې تاسو زما په درکړل شوي زیري باندې ټینګ پاتې شی، نو د هغه په وسیله تاسو خلاصون مومی، که نه نو ستاسو ایمان بې ګټې دی.

(۳) کوم ډېر مهم پیغام چې ما ترلاسه کړی ؤ، هغه مې تاسو ته در ورساوه. هغه پیغام دا دی چې د خدای د کلام له مخې مسیح زمونږ د ګناهونو په خاطر مړ شو (۴) او هغه ښخ کړای شو او لکه څنګه چې د خدای په کلام کې لیکل شوي دي، هغه په درېمه ورځ بیا راژوندی شو. (۵) هغه لومړی پطروس او وروسته بیا دولسو شاګردانو ته ښکاره شو. (۶) بیا هغه یوځل د پنځه سوو نه زیاتو

نورو پيروانو ته ښکاره شو چې د هغوی څخه ډېر يې لا تراوسه پورې ژوندي دي او ځينې يې مړه دي. (۷) بيا هغه يعقوب ته ښکاره شو او له هغې وروسته ټولو رسولانو ته.

(۸) د ټولو نه په اخره کې ماته چې لکه د بې وخته ماشوم په شان زېږېدلی وم، ښکاره شو. (۹) زه په رسولانو کې د ټولو نه ډېر مهم نه يم او تر دې چې د دې لایق هم نه يم چې رسول راته وويل شي، ځکه چې ما د خدای کليسا ځورولې ده. (۱۰) خو زه چې هرڅه يم، هغه د خدای په فضل يم او کوم فضل چې په ما باندې وشو، هغه بېځايه نه ؤ، ځکه چې ما د هغوی ټولو نه ډېر زحمت ويستلی دی. که څه هم دا زه نه وم، بلکې د خدای فضل ؤ چې زما سره ؤ. (۱۱) په هر حال مهمه نه ده که دا زه وم چې وعظ مې وکړ او يا که نورو رسولانو وکړ، مهمه دا ده چې مونږ د يو پيغام په هکله وعظ کوو او تاسو ورباندې ايمان لرئ.

## د مړو بيا راژوندي کېدل

(۱۲) اوس که چېرې مونږ وعظ کوو چې مسيح د مړو نه راژوندي شوی دی، نو بيا په تاسو کې ځينې ولې وايي چې د مړو نه راژوندي کېدل نشته. (۱۳) خو که چېرې د مړو نه بيا راژوندي کېدل نشته، نو بيا مسيح هم راژوندي شوی نه دی. (۱۴) او که چېرې مسيح نه وي راژوندي شوی، نو بيا زمونږ وعظ کومه گټه نه لري او ستاسو ايمان هم بې گټې دی. (۱۵) که چېرې د مړو نه راژوندي کېدل رښتيا نه وي، نو بيا خدای مسيح هم نه دی راژوندي کړی او مونږ په دې

هکله د خدای دروغجن شاهدان یو. (۱۶) ځکه که چېرې مړي نه راژوندي کيږي، نو مسیح هم راژوندي شوی نه دی. (۱۷) او که چېرې مسیح راژوندي شوی نه وي، نو ستاسو ایمان بې‌گټې دی او تاسو لا تراوسه هم په گناهونو کې ژوند تېروئ. (۱۸) نو بیا هغه کسان چې په مسیح باندې یې ایمان درلود او مړه شوي دي، هغوی هم تباه شوي دي. (۱۹) که چېرې زمونږ هیله په مسیح کې یوازې د دې ژوند دپاره وي، نو بیا مونږ په دې نړۍ کې د ټولو انسانانو نه زیات بدبخته یو.

(۲۰) خو په حقیقت کې مسیح د مړو نه راژوندي شوی دی. هغه په ټولو کې لومړنی کس دی چې د مړو نه راژوندي شوی دی. (۲۱) ځکه لکه څنګه چې مرګ د یو انسان په وسیله راغی، نو د مړو نه راژوندي کېدل هم د یو انسان په وسیله راغی. (۲۲) لکه څنګه چې ټول خلک د ادم سره د تړاو لرلو په خاطر مړه کيږي، نو په همدې ډول به ټول خلک چې د مسیح سره تړاو لري، بیا راژوندي شي. (۲۳) خو هر یو به په منظمه توګه سره راژوندي کيږي. په ټولو کې لومړی مسیح راژوندي شو او بیا کله چې مسیح راځي، نو هغه کسان به راژوندي شي چې د هغه سره تړاو لري. (۲۴) کله چې مسیح ټول روحاني حاکمان، اختیارونه او قدرتونه له منځه یوسي، نو هر څه به پای ته ورسېږي او هغه به پاچاهي پلار خدای ته وسپاري. (۲۵) ځکه چې مسیح باید تر هغې پورې پاچاهي وکړي، ترڅو خپل ټول دښمنان تر پښو لاندې کړي. (۲۶) وروستنی دښمن چې له منځه به وړل کيږي، هغه مرګ دی. (۲۷) د خدای کلام وايي: «خدای ټول شیان د هغه تر پښو لاندې کړل،» کله چې وايي «ټول شیان» نو دا

روښانه ده چې خدای په خپله په دې کې شامل نه دی چې هغه ټول شیان د مسیح په واک او اختیار کې ورکړي دي. (۲۸) کله چې ټول شیان د مسیح په واک کې ورکړل شول، نو هغه به هم خپل ځان چې زوی دی، د خدای په واک کې ورکړي چې ټول شیان یې د هغه په واک کې ورکړي دي او خدای به په ټولو باندې حکومت کوي.

(۲۹) که چېرې د مرو نه بیا راژوندي کېدل نه وي، نو بیا خلک ولې د مرو په خاطر د تعمید غسل اخلي. که چېرې مړي هېڅ نه راژوندي کېږي، نو بیا په څه دلیل خلک د هغوی دپاره د تعمید غسل اخلي؟ (۳۰) او ولې مونږ هر ساعت خپل ځان په خطر کې اچوو؟ (۳۱) زما خویندو او ورونو، زه قسم خورم د هغه ویاړ له امله چې یې په څښتن عیسی مسیح کې په تاسو کوم، زه هره ورځ د مرگ سره مخ یم. (۳۲) که چېرې ما د افسیس په ښار کې یوازې د انساني فکر له مخې د ځناورو سره جنگ وکړ، نو څه مې ترلاسه کړل؟ که چېرې مړي بیا نه راژوندي کېږي، نو مونږ هم داسې وکړو لکه څنگه چې خلکو ویل: «راځئ چې وخورو او وڅښو، ځکه چې سبا به مړه کېږو.»

(۳۳) نو مه غولېږئ، ځکه چې رښتیا دا دي چې «د بدو خلکو سره ملګرتیا ښه اخلاق خرابوي.» (۳۴) د نشي د گنگستوب نه رابېداره شی او نوره گناه مه کوئ، ځکه چې په تاسو کې ځینې خلک خدای نه پېژني او زه دا د دې دپاره وایم چې تاسو وشرمېږئ.

## په جسماني توگه راژوندي کېدل

۳۵) خو کېدای شي چې يو څوک پوښتنه وکړي: «مړي څنگه راژوندي کېږي او د هغوی بدن به څه ډول وي؟» ۳۶) ای کم عقله، کله چې ته په ځمکه کې تخم کړې، نو تر هغې پورې هغه نه راشین کېږي ترڅو هغه مړ نه شي. ۳۷) او څه چې تاسو کړئ، هغه پوره بوټی نه دی، بلکې هغه یوازې یو دانه تخم دی، که هغه د غنمو وي او یا د کوم بل شي. ۳۸) خو خدای هغه تخم ته بدن ورکوي چې د هغه دپاره یې غوره کړی دی او هر ډول تخم ته خپل ځانگړی بدن ورکوي. ۳۹) ځکه چې د ټولو بدنونه یوشان نه دي، د انسانانو بدن یو ډول دی، د حیواناتو بدن بل ډول، د مرغانو بدن بل ډول او د ماهیانو بدن بل ډول دی. ۴۰) اسماني او ځمکني بدنونه هم شته، خو د اسماني بدن ښکلا یو ډول ده او د ځمکني بدن ښکلا بل ډول ده. ۴۱) لمر یو ډول ښکلا لري او سپوږمۍ بل ډول او د ستورو ښکلا بل ډول ده. بل دا چې د یو ستوري ښکلا د بل ستوري څخه فرق لري.

۴۲) نو د مړو راژوندي کېدل همداسې وي. څه چې ښخ کړای شي، هغه له منځه تلونکي دي او هغه څه چې راژوندي کېږي، هغه له منځه نه ځي. ۴۳) کله چې بدن خاورو ته سپارل کېږي، نو بدرنگه او کمزوری وي، خو کله چې راژوندي کېږي، نو هغه ښکلی او قوي کېږي. ۴۴) جسماني بدن ښخېږي او روحاني بدن راژوندي کېږي. ځکه لکه څنگه چې جسماني بدن شته، نو روحاني بدن هم شته. ۴۵) لکه څنگه چې د خدای په کلام کې لیکل شوي دي:



لومړنی انسان یعنې ادم یو ژوندی بدن شو.

او وروستنی ادم یعنې مسیح ژوندون ورکونکی روح شو. (۴۶) هغه چې لومړی راغی هغه روحاني بدن نه ؤ بلکه جسماني ؤ، خو وروسته بیا روحاني بدن راغی. (۴۷) لومړنی انسان یعنې ادم د خاورو نه جوړ شوی ؤ او دوهم انسان یعنې مسیح د اسمان نه راغی. (۴۸) د ځمکې خلک لکه د لومړني انسان په شان د خاورو څخه دي، اسماني خلک د هغه چا په شان دي چې د اسمان نه راغلی دی. (۴۹) لکه څنگه چې مونږ د ځمکني انسان په شکل جوړ شوي یو، نو د اسماني انسان په شکل به هم شو.

(۵۰) ای خویندو او ورونو! زه تاسو ته وایم څه چې د غوښې او ویني څخه جوړ شوي دي، هغه نه شي کولای چې د خدای په پاچاهۍ کې شریک شي او هغه څه چې فاني دي، هغه نه شي کولای د هغه څه وارثان شي چې فناکېدونکي نه دي.

(۵۱) غوږ ونیسئ! زه به تاسو ته یو پټ راز ووايم. مونږ ټول به نه مړه کېږو، خو ټول به بدل شو. (۵۲) په یوه شپه کې د سترگو په رپ کې به د اخرنی سرنی په اواز سره مړي راژوندي شي او نور به هېڅکله مړه نه شي. مونږ به ټول بدل شو، (۵۳) ځکه چې زمونږ مړه کېدونکي بدنونه باید په داسې بدنونو باندې بدل شي چې هېڅکله نه مړه کېږي او زمونږ فاني بدنونه باید په نه فناکېدونکي بدنونو باندې بدل شي. (۵۴) نو بیا کله چې زمونږ مړه کېدونکي بدنونه په داسې بدنونو باندې بدل شي چې هېڅکله نه مړه کېږي، نو څه چې د خدای په کلام کې لیکل شوي دي هغه به رښتیا شي:

مرگ نابود شوی او بری دی کامل شوی

۵۵ ای مرگه، ستا بری او فتح څه شوه؟

ای مرگه، هغه نېش وهل دې څه شول؟

۵۶ د مرگ نېش گناه ده او د گناه قدرت شریعت دی. ۵۷ خو د

خدای شکر دی چې هغه مونږ ته زمونږ د خښتن عیسی مسیح په وسیله بری راکوي.

۵۸ نو ای گرانو خویندو او ورونو، ټینگ او ثابت اوسی. تل د

خښتن په کار کې بوخت اوسی، ځکه تاسو پوهېږئ چې خښتن ته د خدمت په کولو کې ستاسو زحمتونه بې گټې نه دي.

د محتاجو ایماندارانو دپاره د مالي مرستو راټولول

۱۶ ۱ اوس د هغو مالي مرستو په هکله چې په یهودیه کې د

خدای د خلکو دپاره راټولېږي، خبرې کوم. لکه څنگه چې مې د

غلاتیې کلیساگانو ته لارښوونه کړې ده، نو تاسو هم په هغو باندې

عمل وکړئ. ۲ د هرې هفتې په لومړۍ ورځ دې ستاسو څخه هر

یو د خپلې گټې نه یوه اندازه پیسې د ځان سره وساتي، نو کله چې زه

درځم، د پیسو د راټولولو اړتیا به نه وي. ۳ کله چې زه هلته

درورسېږم، نو زه به هغو کسانو ته چې تاسو ته د باور وړ وي د

پېژندگلوۍ د لیکونو سره ولېږم چې ستاسو مالي مرستې اورشلیم ته

یوسي. ۴ که چېرې دا مناسبه وي چې زه هم لار شم، نو هغوی

به زما سره یوځای لار شي.

## د سفر دپاره د پولوس نقشه

٥ زه به د مقدونیه نه د تېرېدلو څخه وروسته تاسو ته درشم،

ځکه زما نیت دی چې د مقدونیه په لاره تېر شم. ٦ کېدای شي

چې زه ستاسو سره پاتې شم او حتی ژمی ستاسو سره تېر کړم ترڅو

هرچېرې چې ځم، تاسو راسره په سفر کې مرسته وکړئ. ٧ ځکه

زه نه غواړم چې یوازې په لاره کې تاسو سره وگورم، خو زه په دې

هیله یم که چېرې څښتن وغواړي، نو یو څه وخت به تاسو سره تېر

کړم. ٨ نو زه به د پنتیکاست تر اختره پورې د افسیس په ښار کې

پاتې شم. ٩ ځکه چې ماته د یو اغېزمن خدمت دپاره یوه لویه

موقع راکړل شوې ده، که څه هم هلته ډېر خلک شته چې زما سره

مخالفت کوي.

١٠ کله چې تیموتاوس تاسو ته درشي، نو گورئ تر هغې چې هغه

ستاسو سره وي، باید هېڅ وېره ورسره نه وي، ځکه لکه څنګه چې

زه څښتن ته کار کوم هغه یې هم کوي. ١١ نو مه پرېږدئ چې

څوک هغه ته په سپکه سترګه وگوري. د هغه سره مرسته وکړئ چې

په سلامتی سره خپل سفر ته دوام ورکړي، ځکه چې زه د هغه او

نورو ورونو راتللو ته سترګې په لاره یم.

١٢ زمونږ د ورور اپولوس په هکله باید ووایم چې ما هغه زیات

وهڅاوه چې د نورو ورونو سره ستاسو لیدلو ته راشي، خو اوس هغه

بیخي دا اراده نه لري چې تاسو ته درشي. خو کله چې ورته موقعه

پيدا شي، نو تاسو ته به درشي.

## وروستي پيغامونه او سلامونه

١٣) بېداره اوسئ، په خپل ايمان کې ټينګ اوسئ، زړور او قوي اوسئ. ١٤) تاسو چې هرڅه کوئ، هغه په مينه کوئ. ١٥) ای خویندو او ورونو! تاسو پوهېږئ چې استيفان او د هغه کورنۍ په جنوبي يونان کې لومړني ايمانداران وو چې خپل ځانونه يې د خدای د خلکو خدمت ته وقف کړل، نو زه ستاسو نه په کلکه غوښتنه کوم چې د داسې خلکو او هر هغه چا تابعداري کوئ چې ستاسو سره همکاري کوي او زحمت وباسي.

١٧) زه د استيفان، فرتوناتوس او اخاييکوس په راتللو خوشحاله يم، ځکه چې هغوی ستاسو په نشتون کې زما سره مرسته کوله. ١٨) ځکه چې هغوی هم زما او هم ستاسو روح تازه کړ. نو د داسې خلکو قدر کوئ.

١٩) د اسيا کليساګانې تاسو ته سلامونه وايي. اکيلا او د هغه ښځه پريسکيلا او هغه نور کسان چې د هغوی د کور په کليسا کې سره راټولېږي، تاسو ته د څښتن په نوم د زړه له کومي سلامونه وايي. ٢٠) ټولې خویندې او ورونه چې دلته دي، تاسو ته سلامونه وايي. په پاکه مينه يو بل ته په ښکلولو سره سلام ووايئ.

٢١) زه پولوس په خپل لاس تاسو ته دا سلام لیکم. ٢٢) څوک چې د څښتن سره مينه نه کوي، په هغه دې لعنت وي. ای زمونږ

ځښتنه، راشه. (۲۳) د ځښتن عیسی فضل دې وي په تاسو باندې.

(۲۴) زما مینه دې په عیسی مسیح کې تاسو ټولو سره وي.

---

تاسو پوښتنې لرئ؟ +1 807.700.9066

افغانستان ۲۰۲۳ © [afghanbibles.org](http://afghanbibles.org)

Copyrighted material not for reprint/publishing purposes.